

यजत आत्रेयः। मित्रावरुणौ। गायत्री ।

प्र वो मित्राय गायत वरुणाय विपा गिरा। महिक्षत्रावृतं बृहत् ॥ ५.०६८.०१

वः- युवाभ्याम्। मित्राय वरुणाय- मित्रावरुणाभ्याम्। विपा- व्याप्तया। गिरा- वाचा। प्र- प्रकर्षेण। गायत- कीर्तयत। महिक्षत्रौ- महाक्षत्रियौ। बृहत्- महान्तम्। ऋतम्- धर्ममागच्छतम् ॥१॥

सम्राजा या घृतयोनी मित्रश्चोभा वरुणश्च। देवा देवेषु प्रशस्ता ॥ ५.०६८.०२

सम्राजा- स्वामिनौ। घृतयोनी- दीप्तसदनौ। उभा- उभौ। मित्रः वरुणः- मित्रावरुणौ। देवा- देवौ। देवेषु। प्रशस्तौ- प्रशंसनीयौ ॥२॥

ता नः शक्तं पार्थिवस्य महो रायो दिव्यस्य। महि वां क्षत्रं देवेषु ॥ ५.०६८.०३

ता- तौ। नः- अस्मभ्यम्। पार्थिवस्य- भौमस्य। महः- महतः। दिव्यस्य। रायः- दानयोग्यधनस्य। शक्तम्- समर्थौ भवतम्। देवेषु। वाम्- युवयोः। महि- महत्। क्षत्रं स्तुमः ॥३॥

ऋतमृतेन सपन्तेषिरं दक्षमाशाते। अद्रुहा देवौ वर्धेते ॥ ५.०६८.०४

ऋतम्- धर्मम्। ऋतेन- प्रकृतिनियतिभूतेन सत्येन। सपन्ता- स्पृशन्तौ। इषिरम्- काम्यम्। दक्षम्- बलम्। आशाते- व्याप्नुतः। अद्रुहा- द्रोहरहितौ। देवौ। वर्धेते ॥४॥

वृष्टिद्यावा रीत्यापेषस्पती दानुमत्याः। बृहन्तं गर्तमाशाते ॥ ५.०६८.०५

वृष्टिद्यावा- वृष्ट्यर्थं स्तुतौ। रीत्यापा- अभिमतप्रापकौ। दानुमत्याः- दातुमुचितायाः। इषः। पती- स्वामिनौ। बृहन्तम्- महतीम्। गर्त- हृदयगुहाम्। आशाते- व्याप्नुतः ॥५॥